

Blaka limir í Føroya Arbeiðarafelag til hús

Arbeiðsgevarar í Føroyum eru farnir at gera sær dælt av úrskurði í altjóða dómstólinum. Men hesum ávarar Ingeborg Vinther staðiliga ímóti, tí hon sigur, at ongin ivi er um, at móttiltøk verða sett í verk

ARBEIÐSMARKNAÐUR

Áki Bertholdsen
aki@sosialurin.fo

– Hetta er heilt avgjørt ein spurningur, sum ikki sleppur at fara afturvið borðinum.

Ingeborg Vinther, for-
kvinna í Føroya Arbeið-
arafelag, sigur, at føroyskir
arbeiðsgevarar eru so smátt
farnir at gera sær dælt
av einum dóm í altjóða
dómstólinum í Strasbourg.

– Vit hava ítøkilig dømi
um onkran arbeiðsgevara,
sum beinleiðis hevur
noktað at taka fólk í arbeiði,
sum eru limir í tí lokala
arbeiðarafelagnum.

Samstundis hevur
sami arbeiðsgevari gjørt
púra greitt, at limir í
arbeiðarafelagnum, sum
eru á hansara arbeiðsplássi,
verða koyrdir til hús.

Um hetta hevur ávirkað
lønina hjá arbeiðsfólkinum,
veit hon ikki enn.

Ingeborg Vinther vil ikki
avdúka, hvør arbeiðsgevarin
er, men hon sigur, at
talan er um ein minni
arbeiðsgevara.

Hon sigur, at fyribils, at
tey vita bara um hetta eina,
ítøkliga dømi, men hon
hevur frænir av, at fleiri
arbeiðsgevarar eru farnir at
ressast og tí ver vandi fyri,
at fleiri fara at royna at fáa
sær ein fyrimun av dóminum
í Strasburg.



Verkað fólk hava mangan lagt nógv fyrri í strembanini eftir at vinnna sær nøkur rættindi. Nú er aftur vandi fyri ófriði á arbeiðsmarknaðinum, tí nú noktar arbeiðsgevari at hava fólk í arbeiði, sum eru limir í fakfelag

Men talan er bara um
teir smáu arbeiðsgevarnar,
men á teimum stóru
arbeiðsplássunum er friður.

Úrvalsavtalur ólógligar

Herfyri kom altjóða manna-
rættindadómstólurin í Stras-
burg til ta niðurstøðu, at
tað var ólógligt at krevja at
lontakarar skuldi vera limir
í ávísu fakfelag.

Sostatt er niðurstøðan,
at tær úrvalsavtalur, sum
eru heilt vanligar á arbeiðs-
marknaðinum, eru ólógligar.

Eisini í Føroyum eru
úrvalssáttmálar vanligir
á privata arbeiðsmarknaðinum.

Í hesum sambandi

binda arbeiðsgevarar
seg til bara at hava limir
í ávísu fakfeløgum í
starvi. Samstundis binda
limirnir í teimum ymsu
arbeiðarafeløgnum seg bara
til at arbeiða hjá limum
í góðkendum Arbeiðs-
gevarafelag.

Men nú er altjóða dóm-
stólurin í Strasburg komin
til ta niðurstøðu, at slíkar
avtalur eru ólógligar.

Hetta hevur sent ein
skelk ígjøgnum altjóða
arbeiðsmarknaðin.

Tað hevur tað eisini
gjørt á føroyska arbeiðs-
marknaðinum.

Og nú vátta Ingeborg
Vinther, forkvinna í Føroya
Arbeiðarafelag eisini at
tað eru longu einstakir
arbeiðsgevarar, sum eru

farnir at gera sær dælt av
hesum.

Ávarar arbeiðsgevarar

Sostatt hava avleiðingarnar
av dóminum í Strasburg
eisini rakt føroyska
arbeiðsmarknaðin.

Men hetta er ein gongd,
sum forkvinnan í Føroya
Arbeiðarafelag staðiliga
ávarar ímóti.

Ingeborg Vinther sigur,
at ætlanin er, at arbeiðara-
feløgini skulu hittast at
viðgerða spurningin. Sam-
stundis fara tey at viðgera,
hvussu tey skulu fyrihalda
seg til málið. Og ikki minst
skulu tey viðgera, hvørji
móttiltøk skulu setast í
verk.

Tí at móttiltøk verða sett í
verk, er ongin ivi um.

Hetta er heilt avgjørt
eitt mál, sum vit taka í
allarstørsta álvara, leggur
hon dent á.

Hetta er sostatt eisini
eitt mál, sum tey føroysku
fakfeløgini ikki undir
nøkrum umstøðum fara at
lata fara afturvið borðinum
ella at góðtaka.

Í hesum dóminum um
arbeiðsgevaran, sum noktar
arbeiðsfólkinum at verða
limir í fakfelag, er talan um
arbeiðsfólk, sum fegin vilja
verða limir.

– Men tað sleppa tey
ikki og sostatt missa tey
bæði eftirløn, lívstrygging
og aðrar ágóðar og trygdir,
sum fakfelagið kann veita
teimum.

Hetta er tí eitt mál, sum vit
ikki fara sleppa.

Ingeborg Vinther sigur,
at í øllum førum fer
Føroya Arbeiðarafelag at
ávara øll arbeiðsfólk ímóti
arbeiðsgevrum, sum ikki
vilja hava fakfelagslimir í
arbeiði.

Tað merkir so eisini, at
nøvnini á teimum fara at
verða almannakunngjørd.

Samstundis kann
tað als ikki útihýsat, at
onnur arbeiðspláss, har
fakfelagslimir arbeiða, fara
at nokta at hava nakað sum
helst við arbeiðsgevarar at
gera, sum ikki vilja hava
fakfelagslimir í arbeiði.

Tað kann so aftur merkja,
at slíkir arbeiðsgevarar
verða blokeraðir og at teir
sostatt ikki fara at fáa nakrar
tænastur frá veitarum,
sum hava fakfelagslimir í
arbeiði.

– Eg veit ikki, hvørji
stig verða tikin, tí arbeið-
arafeløgini hava ikki tosað
saman enn.

– Men vil ongin hava
nakað sum helst við slíkar
arbeiðsgevarar at gera, er tað
væl skilligt, sigur Ingeborg
Vinther.

Hon sigur, at hon
dugir ikki at siggja, hvat
arbeiðsgevarar fáa burturúr
at kroysta arbeiðsfólkið úr
fakfeløgnum.

– Tað rakar aftur á teir
sjálvar, tí arbeiðsfólk,
sum ikki eru limir í einum
fakfelag, hava heldur
ongar skyldur móttvegis
arbeiðsgevararnum og tað
ger eisini hanasara stöðu
ótrygga sum veitari av
ymsum slagi, leggur hon
afturat.

Kvinnu-jam á Margarinfabrikkini

Leygarkvøldið
verður Jam-session
fyri kvinnur í
Margarinfabrikkini.
Guðrið Hansen, ið
var innstillað til
besta songkvinna á
Planet Awards, fer
at framføra, og unga
og gávuríka Karin
Haraldson fer á pallin
saman við sínum
bólki.

KVINNUTÓNLEIKUR TÍÐNDASKRIV

Tónleikakvøldið er komið
í vegna áheitanir frá
kvinnuligum tónleikarum,
ið ynskja ein felags pall.
Kvinnur ynskja at siggja fleiri
kvinnur á tónleikapallinum
í Føroyum, og hetta tiltak
er við at geva tónleika-
áhugaðum kvinnum íblástur
og dirvi at standa fram og
framføra á einum palli.

Fyrstu fer tiltakið varð
hildið, var í november í
fjór, og tá var stór undirtøka.

Hesaferð verður kvøldið
skipað á ein annan hátt
við tað, at instrument, so
sum trummur og keyboard,
verður á staðnum og guitar
og bassforsterkarar. Tó skulu
kvinnurnar sjálvar hava sín
egna guitar ella bass við, um
tær ætla sær at framføra.

Tá hetta er eitt jam-sess-
ion kvøld eru allar kvinnur
vælkommnar at framføra, men
tað er eisini gjørligt bara at
koma at lurta eftir kvinnum,
ið spæla tónleik.

Tiltakið er ókeypis og
onki aldursmark er á. Allar

kvinnur eru vælkommnar,
heilsa tey av Margarinfabr-
ikkini.

Guðrið Hansen fer á pallin í
Margarinfabrikkini

